



Prot. No.10/2020

Circular No.22969/2020

കർത്താവിനാൽ സ്നേഹിതപ്പെട്ട പ്രിയ ബഹുമാനപ്പെട്ട വൈദികരെ,
സഹോദരങ്ങളേ,

അപകടകരമാംവിധം വ്യാപിച്ചുകൊണ്ടിരിക്കുന്ന കൊറോണാ വൈറസിന്റെ വ്യാപനം പരമാവധി തടയുന്നതിന് കേരള-തമിഴ്നാട് സർക്കാരുകൾ നടത്തിക്കൊണ്ടിരിക്കുന്ന പരിശ്രമങ്ങളിൽ പങ്കാളികളാകുന്നതിന്റെ ഭാഗമായി നമ്മുടെ ഇടവകകളിലും മറ്റ് സ്ഥാപനങ്ങളിലും അനുവർത്തിയ്ക്കേണ്ടതായ ചില നിബന്ധനകൾ ഇന്നലെ (18 മാർച്ച്) ഞാൻ നിങ്ങളെ അറിയിച്ചിരുന്നല്ലോ. തമിഴ്നാട് സർക്കാരും കേരളത്തിന്റെ ബഹുമാനപ്പെട്ട മുഖ്യമന്ത്രിയും നമ്മളോട് ആവശ്യപ്പെട്ട പ്രകാരമായിരുന്നു അവ നൽകിയത്. എന്നാൽ കാര്യങ്ങൾ കൈവിട്ടുപോകുന്ന സാഹചര്യം ഉണ്ടാകും എന്ന് തോന്നിയിട്ടാകാം ഇന്ന് നമ്മുടെ ബഹുമാനപ്പെട്ട പ്രധാനമന്ത്രി കുറച്ചു കൂടി കർക്കശമായ നിർദ്ദേശങ്ങൾ നൽകിയിട്ടുണ്ട്. അതിലൊന്നാണ് അടുത്ത ഞായറഴ്ച രാവിലെ ഏഴു മണി മുതൽ രാത്രി ഒമ്പത് മണി വരെ ആരും പുറത്തിറങ്ങരുത് എന്ന നിർദ്ദേശം.

ഇതടക്കമുള്ള അദ്ദേഹത്തിന്റെ മറ്റു നിർദ്ദേശങ്ങൾ സംസ്ഥാനസർക്കാരുകൾ ശ്രദ്ധാപൂർവ്വം നടപ്പാക്കണം എന്നും അദ്ദേഹം ആവശ്യപ്പെട്ടിട്ടുണ്ട്. അതായത് കേരള സർക്കാരും അത് നടപ്പാക്കാൻ ബാധ്യസ്ഥമാണ് എന്നർത്ഥം. അതിനാൽ ഇന്നലത്തേതിലും കർക്കശമായ നിർദ്ദേശങ്ങൾ കേരള സർക്കാരിൽ നിന്നും ഉണ്ടാകാനുള്ള സാധ്യത തള്ളിക്കളയാൻ കഴിയില്ല. മാത്രമല്ല ഈ രീതിയിലുള്ള നിർദ്ദേശങ്ങൾ തമിഴ്നാട് സർക്കാർ ഇന്നലെ തന്നെ കൊടുക്കുകയും

തമിഴ്നാട്ടിലുള്ള നമ്മുടെ ഇടവകകളിൽ അവ നടപ്പാക്കുകയും ചെയ്തിട്ടുണ്ട്. നമ്മുടെ രൂപതയുമായി ചേർന്ന് കിടക്കുന്ന ഊട്ടി രൂപത ചെയ്തതുപോലെ നമ്മളും ജനപങ്കാളിത്തത്തോടെയുള്ള വി. കുർബാനയർപ്പണം വേണ്ടെന്ന് വെച്ചിരിക്കുകയാണ്.

പുതിയതായി ഉരുത്തിരിഞ്ഞ സാഹചര്യം പരിഗണിച്ച് ഇനി ഒരറിയിപ്പുണ്ടാകുന്നതു വരെ മാനന്തവാടി രൂപതയിൽ പെട്ട കേരളം തമിഴ്നാട് സംസ്ഥാനങ്ങളിലെ ഇടവകകളിലും മറ്റ് സ്ഥാപനങ്ങളിലും ജനപങ്കാളിത്തത്തോടെയുള്ള വി. കുർബാനയർപ്പണം ഞായറാഴ്ച അടക്കമുള്ള ദിവസങ്ങളിൽ ഉണ്ടായിരിക്കുകയില്ല. വി. വാരകർമ്മങ്ങളുടെ കാര്യം പിന്നീട് സർക്കാരുകൾ നൽകുന്ന നിർദ്ദേശങ്ങളുടെ വെളിച്ചത്തിൽ നിങ്ങളെ യഥാസമയം അറിയിക്കുന്നതായിരിക്കും. ഈ കാലയളവിൽ മാനന്തവാടി രൂപതയിലെ പ്രിയപ്പെട്ട ദൈവജനത്തിന് ഞായറാഴ്ചയിലും മറ്റ് കടമുള്ള ദിവസങ്ങളിലും വി. കുർബാനയിൽ സംബന്ധിക്കുന്നതിനുള്ള കടമയിൽ നിന്ന് മാനന്തവാടി രൂപതയുടെ അധ്യക്ഷൻ എന്ന നിലയിൽ ഞാൻ ഒഴിവ് നൽകുന്നു.

ബഹുമാനപ്പെട്ട വൈദികർ അവർക്ക് പറുന്ന സമയത്ത് സ്വകാര്യമായി വി. കുർബാനയർപ്പിക്കുന്നത് അനുവദനീയമാണ്. ജനപങ്കാളിത്തത്തോടെയുള്ള മറ്റ് ചടങ്ങുകളുടെ കാര്യത്തിൽ മുമ്പ് തന്നിട്ടുള്ള നിർദ്ദേശങ്ങൾ തന്നെ പാലിയ്ക്കേണ്ടതാണ്.

മാർച്ച് മാസത്തിൽ നടത്തേണ്ടതായ ഇടവകപൊതുയോഗങ്ങളും ആണ്ട് തിരട്ട് പാസാക്കലും ഏപ്രിൽ മാസത്തിന്റെ രണ്ടാം പകുതിയിലേക്ക് മാറ്റി വയ്ക്കുന്നതാകും ഉചിതം. കാരണം പത്തിൽ കൂടുതൽ ആളുകൾ പങ്കെടുക്കുന്ന ഒരു ചടങ്ങും സമ്മേളനവും നടത്താൻ പാടില്ല എന്നാണ് സർക്കാരിന്റെ ഉത്തരവ്. അതേ സമയം കൈക്കാരന്മാരുടെ തെരഞ്ഞെടുപ്പിനായുള്ള പാനൽ ഉണ്ടാക്കാനുള്ള പേരുകൾ കുടുംബയൂണിറ്റ് സെക്രട്ടറിമാർ വഴിയോ പാരിഷ് കൗൺസിൽ അംഗങ്ങൾ വഴിയോ മുൻകൂട്ടി ശേഖരിക്കാവുന്നതാണ്.

ഇടവകയിലെ തിരുക്കർമ്മങ്ങൾ നമ്മൾ വേണ്ടെന്ന് വയ്ക്കുമ്പോഴും വിശ്വാസജീവിതത്തിന് ആവശ്യമായ പ്രാർത്ഥനയും മറ്റ് ഭക്താനുഷ്ഠാനങ്ങളും

വേണ്ടെന്ന് വയ്ക്കാനല്ല പ്രത്യുത അവയുടെ അനുഷ്ഠാനം കൂടുതൽ ഉണ്ടാകണം എന്നാണർത്ഥം. അവ നമ്മുടെ കൂടുംബങ്ങൾ കേന്ദ്രീകരിച്ചാകും എന്ന് മാത്രം. അവ സംബന്ധിച്ച നിർദ്ദേശങ്ങൾ ഇന്നലെ ഞാൻ തന്നിരിയ്ക്കുന്നത് ശ്രദ്ധിയ്ക്കുമല്ലോ.

വി. കുർബാന മൗണ്ട് സെന്റ് തോമസിലുള്ള നമ്മുടെ സഭാ ആസ്ഥാനത്തു നിന്നും മറ്റ് ചില രൂപതകളിൽ നിന്നും ശാലോം, ഷെക്കീന എന്നീ ടെലിവിഷൻ ചാനലുകൾ തൽസമയം പ്രക്ഷേപണം ചെയ്യുന്നുണ്ട്. അവയിൽ നിങ്ങൾക്ക് ആത്മീയമായി പങ്ക് ചേരാവുന്നതാണ്.

അതീവ ഗുരുതരമായി തുടരുന്ന ഈ സാഹചര്യത്തിൽ നമ്മുടെ തീക്ഷ്ണമായ പ്രാർത്ഥനകൾ ദൈവത്തിങ്കലേയ്ക്ക് ഉയരട്ടെ. കാരണം *കർത്താവ് വീട് പണിയുന്നില്ലെങ്കിൽ പണിക്കാരുടെ അദ്ധ്യാനം വ്യർത്ഥമാണ്. കർത്താവ് നഗരം കാക്കുന്നില്ലെങ്കിൽ കാവൽക്കാർ ഉണർന്നിരിയ്ക്കുന്നതും വ്യർത്ഥം* (സങ്കീർ: 127:1). കർത്താവിന്റെ കൃപ നിങ്ങളേവരോടും കൂടെ ഉണ്ടായിരിക്കട്ടെ.

മാനന്തവാടി രൂപതാ കാര്യാലയത്തിൽ നിന്ന് 2020 മാർച്ച് മാസം 19 ന് നൽകപ്പെട്ടത്

യേശുവിൽ,



ബിഷപ്പ് ജോസ് പൊരുന്നേടം
മാനന്തവാടി രൂപതയുടെ മെത്രാൻ